

## बोक्सीविद्या

केही यस्ता पक्षहरू छन् जसमा मानिसले निष्पक्ष रहनुपर्दछ। एकतरफ या अर्कोतरफ सम्मति मिलाउन हुँदैन। आफ्नो भूल या पूर्वविश्वास हटाउनामा सावधान रहन खोज्ने मनलाई यस्तो किसिमको कुनै दृढतामा स्थित नहुने अस्थिर विश्वासको पूर्णतया आवश्यक रहन्छ। हामीसँग सम्बन्ध नभएका कुरामा जब दुवैतरफ बहसको जोड लाग्दछ सबभन्दा निर्भय रीति यही हुन्छ कि कतैपट्टि पनि नलाग्न।

यही किसिमको मनोवृत्तिले म बोक्सीविद्याको विषयमा विचार गर्दछु। गजब संसारका हरएक भागबाट गरिएका बयान म सुन्दछु, म यो विचार नगरी सकिदिनँ कि भूतप्रेतसँग यस्तो साहचर्य हुनुपर्दछ जसलाई हामी बोक्सीविद्याको नामले प्रकाश गर्दछौं। र जब म विचार गर्दछु कि संसारका सबभन्दा ज्यादा अशिक्षित तथा सहजविश्वासी भागमा यस्ता कुरा सबभन्दा प्रचुर मात्रामा पाइन्छन् र हामीहरूमध्येमा यस्तो आसुरी साहचर्यमा प्रवृत्त सम्झिएकाहरू कमजोर बुद्धि र सङ्कलो कल्पना भएका हुन्छन् र यसका साथसाथ सबै युगमा पत्ता लागेका यस किसिमका अनेक छकावट तथा भ्रमउपर तर्कना गर्दछु, म मेरो विश्वासलाई अनिश्चितावस्थामा राख्न खोज्दछु, जबसम्म आजतक मेरो ज्ञानमा आएको बयानभन्दा बढ्ता निश्चयात्मक वर्णन म सुन्नेछैन। अथवा मेरो विचार खुलस्त भनूँ भने म प्रायः विश्वास गर्दछु कि बोक्सीविद्या भन्ने कुरा भएको थियो, छ पनि; तर त्यसका साथसाथै यसको कुनै विशेष उदाहरण पत्तार गर्न सकिदिनँ।

हिजोको घटनाले म यस तर्कमा लागेको छु। यसको लम्बा बयान म पाठकलाई दिन्छु। जब म सर रजरका साथमा उनको काननको एक बगलमा हिँडिरहेको थिएँ, एउटी

स्वास्नीमानिसले मसँग दानको निमित्त प्रार्थना गरी । उसको मूर्तिले र लगाइले मलाई  
ओटवेको निम्नलिखित बयान मनमा ल्यायो—

'सानो गल्ली अँध्यारोबिच सफर लिँदा एक देखेँ बुढीया  
कुप्री भै दोब्रिएकी अधिक वय हुँदा चाउरीले चुनाउ ।  
सुख्खा घोचा बटुल्दी गुनगुन गरदै शब्द गर्दी अकेली  
उस्का आँखा अनौठा अतिशय जलदा आँसुले लाल दुःखी ॥

ठण्डी वातातुती भै शिर हिलिरहने हात नै वैलिएका  
धर्के पर्दा कुनैको अतिशय चिथरा खण्डले बेहिएका ।  
बाङ्गा ती काँध त्यस्का जिउ यति पहिरी शीतदेखी बचेको  
उस्को त्यो जीर्णकायाउपर वसनमा एकता नै थिएन ॥

उस्का तल्ला लुगामा रङ धवल तथा लाल काला पहेंला  
भुत्राले भिन्न रङ्गी तुनि-तुनि कपडा बल्ल गाँसी जुटेका ।  
दुःखी दुर्भाग्य त्यस्को विविध रङ दिई गर्न खोज्थे बयान ॥'

जब म यो वर्णनउपर गौड गरिरहेको थिएँ र म अगाडिको पात्रसँग तुलना गरिरहेको थिएँ, महाशयले भन्नुभयो कि यो अत्यन्त बूढी स्त्री बोक्सी भनी देहातभर प्रख्यात भएकी थिई । उसका ओठहरू हमेसा चलिरहेका देखिन्थे । उसको घरमा एउटा यस्तो कमानी थिएन जसले उसलाई सयकडौँ मीलसम्म पुर्‍याएको छ भन्ने विश्वास उसका छिमेकीहरूमा थिएन ।

यदि त्यसको ठेस खाने संयोग भयो भने तिनीहरू उसको अगाडि 'क्रस्'को रूपमा रहेको लट्टी या पराल सधैं पाउँथे । यदि त्यसले गिर्जाघरमा कुनै भूल गरी भने र अनुचित ठाउँमा 'तथास्तु' भनी भने तिनीहरू यो विचार गर्न कहिल्यै पनि चुक्दैनथे कि उसले

प्रार्थनालाई उल्टो भन्न लागेकी थिई। त्यो प्रान्तमा कुनै ठिटी थिएनन् जसले उसको हातबाट एउटा पिससम्म पनि लिऊन्, यद्यपि त्यसले त्यसका साथमा रूपियाँको थैलो नै देओस्। त्यो 'मल ह्वाइट' भन्ने नामले विख्यात छ। भरदेहातलाई अनेक काल्पनिक पराक्रमले गुञ्जायमान गराएकी छ। यदि ग्वालिनीले आफूले भनेजस्तो चाँडो नौनी बनाउन सकिन भने मधानीको पीँधमा 'मल ह्वाइट' छ। यदि तबेलामा घोडालाई पसिना आयो भने 'मल ह्वाइट' उसको पीठमाथि थिई। यदि कुनै चौगडा कुकुरहरूबाट अनपेक्षित बचावट पाउँदछ भने शिकारीले 'मल ह्वाइट'लाई सराप्दछ। सर रजर भन्दछन्, 'ह्वैन। कुकुरको बथानको नाइकेले यस्तो मौकामा आफ्नो एक जना नोकरलाई, 'मल ह्वाइट' त्यस बिहान निस्केकी थिई कि भनेर हेर्न पठाएको मैले आफैँले थाहा पाएको छु।'

यस बयानले जिज्ञासा यति उठायो कि मैले मेरा दोस्त सर रजरलाई मेरो साथमा उसको भुप्रोमा जान प्रार्थना गरें। त्यो भुपडी जङ्गलको किनारामा एउटा निर्जन कुनामा खडा थियो। हामी पहिले भित्र पस्दैमा सर रजरले मतिर आँखा भिम्क्याएर केही चीज आँलाले देखाए; त्यो ढोकापछाडि रहेको थियो। त्यसतर्फ हेर्दा मैले एउटा पुरानो कुचो देखें, त्यसै बखतमा धुवाँ जाने ढ्वाङको कुनामा बसेको एउटै राघेपाटे बिरालोको तरफ नजर दिनालाई मसँग कानेखुसी गरे। ती महाशयले मलाई भने कि यो बिरालो पनि 'मल ह्वाइट'जस्तै खराब प्रवाहमा रहेको थियो किनभने 'मल' बराबर त्यो बिरालोको साथमा त्यही रूपमा हिँड्दथी भन्दथे। त्यसउपर यस्तो किंवदन्ती पनि थियो कि त्यो बिल्लीले आफ्नो जीवनमा दुई या तीनबाजि बोलेको पनि थियो; त्यस्तै साधारण बिरालोको शक्तिउपरका अनेक खेल खेलेको थियो।

मानिसको प्रकृतिलाई यस्तो दुर्भाग्य तथा दूषणमा देखेर मलाई मनैमन दया उठ्यो। तर सर रजर त्यो बूढी स्वास्नीमानिसको विषयमा अलिकति भ्रान्तिमा थिए। उनले न्यायाध्यक्षको रूपमा त्यो बूढीलाई शैतानसँग सब साहचर्य हटाउनु र आफ्ना छिमेका

गाईबस्तुको नोक्सान नगर्नु भन्ने अनुशासन दिएको सुनेर म नमुस्काई रहन सकिन्नँ।  
हामीहरूले हाम्रो भेटलाई एउटा दानले समाप्त गर्‍यौं जो अत्यन्त सुगृहीत भयो।

हामी घर फर्कँदा सर रजरले मलाई भने कि केटाकेटीलाई पिन ओकल्न लगाउनाले र  
ठिटीहरूलाई ऐँठन गर्नाले 'मल' उनको सामनेमा धेरै पटक ल्याइएकी थिई। यदि उनी र  
उनको पादरी नभए देहातीहरूले उसलाई पोखरीमा मिल्काउने र उससँग हररोज अनेक  
परीक्षा गर्ने थिए।

म यो बयानमा अलि ज्यादा विशिष्ट भएको छु; किनभने म सुन्दछु, कि बेलाइतमा  
यस्तो एउटा गाउँ कमै होला जहाँ एउटा 'मल ह्वाइट' भित्र होओइन, जब एउटी बूढी  
स्त्री जरावैकल्यमा प्राप्त हुन्छे त्यो अक्सर गरेर बोक्सी बनाइन्छे, सब देहातलाई  
अपरिमित तर्क, काल्पनिक अस्वस्थता र भयङ्कर सपनाहरूले भरिदिन्छे। त्यस बखतमा  
त्यो बिचरी दुर्भागिनी यति जनसङ्ख्याका खराबीको निर्दोषी कारण बन्दछे र आफैँउपर  
तर्सन थाल्दछे। तब कहिले गुप्त साहचर्य तथा परिचयको बयान गर्दछे जो उसको  
कल्पनाले भ्रान्तिमय बुढेसकालमा रच्दछ। यसले गर्दा दयाका महान् पात्रबाट दातृत्व  
हटाइदिन्छ; यसले मानिसहरूमा तिनका तरफ कुत्सित भाव उत्तेजित गराउँदछ, जो  
मनुष्यजातिका बिचरा दीनहीन भाग छन् र जसमा मानवप्रकृति कमजोरी तथा  
जरावैकल्यले विकृत भएको।

जोजक आडिसन

(१६७२-१७९९)